

# iż-Żejtun

FULJETT PARROKKJALI

Frar / Marzu 1995 Nru.52



**Żmien ir-Randan:**

**Il-Mulej Jurini t-Triq,**

**Itini Opportunita' Sabiha, fl- Eżerċizzi:**

**Mhux ahjar niehu l-okkażjoni?**

*kelma żghira - mill-Arċipriet:*

Wara ġurnata xogħol fil-parroċċa, xorta waħda nhossni li ghamilt ftit. Imma dan ma jinkwetanax hafna għax billi iż-Żejtun fih hafna nies u huwa mxerred, tagħmel kemm tagħmel qatt mhu biżżejjed.

Mill-ewwel tas-sena lil hawn ma kellniex aktar magħna lil Fr Tony, u allura hafna mix-xogħol li kien jagħmel hu żdied ma li kelli nagħmel qabel. Dan mhux jaqtagħli qalbi għax naf li fil-hidma tas-sacerdot il-biċċa l-kbira tal-gid jagħmlu Ġesu'. Il-Knisja hi ta' Ġesu', is-sacerdot huwa ta' Ġesu', in-nies huma ta' Ġesu'.

B'din il-konvinzjoni go qalbi nista' nkun xi ftit is-sacerdot għalikom. Ma' xi whud niltaqa' sikwit, ma oħrajn niltaqa' darba kultant; imma lkoll tinsabu f'qalbi u fit-talb tiegħi. F'kull ġurnata jkolli nagħmel daqsxejn minn kollox: quddies, qrar, nilqa' n-nies fl-uffiċċju, nipprepara l-għarajjes, nisma' xi problema, inżur xi familja, laqgħat ma' kummissjonijiet u kumitati, laqgħat maż-żgħażaġh u kbar, nara kif qed issir id-duttrina, niehu hsieb il-manutensjoni tal-knejjes u bini iehor, inżomm kuntatt mal-kurja eċċ. Ikun hemm min jistaqsini kif inlahhaq, u jiena dejjem inwieġeb li ma nlahhaqx, għalkemm jiddispjaċini li jirnexxlix naqdi lil kulhadd. Taf meta ninkwieta? Meta nahdem hafna u nitlob ftit! Għax dan ikun ifisser li m'inix nafda tassew li kollox huwa ta' Ġesu'. Kif nista' nkun sacerdot tajjeb jekk kuljum ma ngħaddix hin nithellem ma' Alla halli meta nkun man-nies ngħaddilhom l-imhabba tiegħu?

Dan kollu nixtieqkom tifhmuh ukoll għas-sacerdoti l-oħra li ilhom snin twal iservukom f'din il-paroċċa. It-tajjeb li kull wiehied wettaq geġ mill-għaqda tiegħu ma' Ġesu'. Fl-istess hin ahna mimlija mizerja u għalhekk għandna bżonn hafna tat-talb tagħkom biex inżommu shaħ fir-rieda ta' Alla.

*Dun Karm Farrugia*

44

Daqshekk se jsiru żwiġijiet bejn Mejju u Awissu ta' din is-sena li fihom se jkun hemm żgħażaġh miż-Żejtun. Fi hdax-il żwieġ l-għarajjes huma t-tnejn miż-Żejtun. Fl-oħrajn hemm jew l-għarus(14), jew l-għarusa(19) miż-Żejtun.

Madwar sitt xhur qabel jiżżewġu, l-għarajjes li huma miż-Żejtun iltaqgħu ma' l-Arċipriet u l-oħrajn mal-kappillan fejn jghixu. Kull wiehied u waħda setgħu jikkellmu dwar xi affarijiet importanti u anke dwar xi problemi.

Fiż-17 u fl-24 ta' Frar dawn il-koppji kollha iltaqgħu fiċ-Ċentru Parrokkjali u bl-għajnuna ta' Fr Joe Abela u xi koppji miżżewġin irrededew diversitaqsimiet tat-twemmin nistrani u kif dan jolqot il-hajja tagħhom bħala koppja. Il-Hadd 19 ta' Marzu fid-9.00 a.m. se jkollhom quddiesa fil-Knisja Parrokkjali biex flimkien mal-komunita' tal-parroċċa jirringrazzjaw lil Alla u jitolbuh l-għajnuna li jehtieġu għall-hajja taż-żwieġ li se jibdwu ftit ġimghat wara.

Nixtiequ nawguraw lil dawn iż-żgħażaġh li għamlu hilitom biex jiskopru ahjar x'ifisser is-sagrament taż-żwieġ.

#### IR-RANDAN BIS-SENS

Hawn min isum nhar ta' Ġimgha jew f'xi ġurnata oħra, hawn min ma jkolx laham, hawn min ma jiehux helu. Hawn min jiċċaħhad mit-T.V. jew iżid fit-talb, jew jaqra biċċa mill-Bibbja kuljum. Hawn min imur iżur xi marid, jew jistinka biex jisma' l-quddiesa kuljum.

Dan kolu jagħmel sens jekk insehbu ma' għotjiet ta' Karita'. Għal din is-sena qed nissuġġerixxu li dak li niffrankaw mill-penitenzi nagħtuh għall-programm ta' fejqan mid-droga li tmexxi l-Caritas f'San Blas. Dawn iż-żgħażaġh għandhom bżonn l-għajnuna tiegħek biex jerġgħu isibu skop għal hajjithom. Tista' tiġfa l-offerta tiegħek fil-kaxxi li hemm hdejn l-altari fil-Knisja Parrokkjali.

## Il-Kunsill Pastoral i Parrokkjali

Mal-bjdu tas-sena l-ġdida fil-Parroċċa tagħna beda jahdem Kunsill Pastoral i Parrokkjali ġdid. Dan il-Kunsill huwa maħtur għas-sentejn li ġejjin, u jiltaqgħa darba fix-xahar biex jagħti pariri u jwettaq ħidmiet fil-Parroċċa.

Il-kunsill huwa magħmul prinċipalment mid-delegati ta' l-għaqdiet li jinsabu fil-parroċċa tagħna, u minn numru żgħir ta' nies maħtura mill-Arċipriet, madwar 24 ruh, li magħhom irridu nżidu wkoll il-qassisn tal-Parroċċa, patri mill-komunita' tal-Ġżwiti, u sorijiet mill-komunitajiet taż-Żejtun.

Fiż-Żejtun il-popolazzjoni hija waħda pjuttost kbira, u mferrxa fuq medda art mhux ħazin. Għalhekk il-Parroċċa għandna dawk li jissejġu 'Zoni Pastoral i'; dik ta' San Girgor, ta' San Klement u dik tal-Madonna tal-Ħniena. Dawn ukoll għandhom ir-rappreżentanti tagħhom fuq il-kunsill.

Il-membri jiddiskutu il-problemi li l-parruċċani ta' dan ir-raħal jiltaqgħu magħhom fil-ħajja ta' kuljum. Jiddiskutu wkoll kif it-tagħlim nisrani jista' jilhaq dejjem aktar lin-nies tal-Parroċċa. It-tagħlim fil-ħajja tal-bniedem huwa meħtieġ u importanti. Għandna kontinwament hemm il-bżonn li nkunu nafu tajjeb fuq dak kollu li għandu x'jaqşam mal-ħajja nisranija tagħna. Kien għal dan il-ghan li fl-ewwel laqgħa tiegħu l-kunsill iddeċieda li t-talb li kien isir qabel kull laqgħa jibda jkun pubbliku. Billi l-kunsill jiltaqgħa kull l-ewwel Ġimgħa tax-xahar, wara l-quddiesa ta' filgħaxija ssir nofs siegħa adorazzjoni fil-Knisja Parrokkjali, li fiha jieħdu sehem ukoll il-membri tal-kunsill.

Fil-laqgħa ta' Jannar 1995 ġew eletti l-moderatur tal-laqgħat li huwa Mr John Spiteri, u s-Segretarja li hi Miss Claire Saliba. Huma aċċettaw li jagħtu dan is-servizz volontarju għas-sentejn li ġejjin. Flimkien ma' l-Arċipriet huma jiffurmaw l-eżekuttiv u jiltaqgħu aktar sikwit biex iħeġġu l-laqgħat u jaraw li l-ħidmiet ikunu qed jitwettqu kif jixraq.

### 19 ta' Marzu - San Ġużepp

F' dan il-jum niċċelebraw il-festa ta' San Ġużepp, magħruf aħjar bħala "Il-Qaddis maħbub minn Alla u mill-bnedmin". Fil-Vangelu insibu li l-Anglu tal-Mulej isejjahlu: "Ġużeppi bin David", titlu li ma kien iffisser ebda għana, tant li waqt il-preżentazzjoni ta' Gesu' insibu li offra biss par gamimiet, li kien iffisser li kien wieħed mill-ifqar Lhud.

San Ġużepp kien bniedem twajjeb u qaddis. Kien ukoll ubbidjenti, bħal meta permezz ta' Anglu Alla qallu biex ma jibżax jieħu lil Marija b' martu għax kien se jkollha iben. Kien ukoll missier mill-aqwa: fi hdan il-familja Mqaddsa taħt għajnejn San Ġużepp Gesu' "baqa jikber fil-għerf, fis-snin u fil-grazzja" (Lq.2,52)



## Missjoni Ġdida Ghal Fr.Tony.

Niftakar dak li gara sitt snin u nofs ilu meta sirt qassis. Kont ili hafna nitlob u nipprepara ruhi sabiex dak inhar tal-Ordinazzjoni saċerdotali tiegħi inkun naf sewwa x'inhu jsir. Tlabt hafna lill-Ispirtu s-Santu biex jinżel fija, jibdilni u jikkonsagrani għalih. Xtaqt li nkun ta' Ġesu' biss! Ma kinetx funzjoni twila hafna. B'kollox konna ħmistax li sirna saċerdoti dakinhar.

Il-funzjoni kollha tal-Ordinazzjoni hija sabiha hafna. Imma wiehed mill-aktar mumentu li kellu tifsira profonda għalija kien meta l-isqof sejjahli gharkubtejja quddiemu, ħadli idejja t-tnejn, ħares f'għajnejja u qalli, "Twiegħed ubbidjenza lili u lis-suċċessuri tiegħi". U jiena għidtli "Iva inwiegħed".

Kont tgħallimt li l-Arċisqof huwa s-superjur tiegħi u dak li jgħidli biex nagħmel hu, huwa dak li jrid minni Ġesu'. Dak il-ħin li għidt iva lill-isqof tiegħi jien ħassejt li kont qed ngħidha lil Alla stess. Għidt bejni u bejn ruhi, "Min jaf fejn se twassalni din l-iva li għidt". Ma kontx naf x'se jsir minni. Imma xorta wiegħedt lill-Arċisqof li nobdih f'kull haġa li jgħidli. Dik kienet il-volonta' t'Alla għalija.

Ftit wara li kellna l-ordinazzjoni, Mons. Arċisqof baġat għalija u qalli li kellu bżonn li jiena mmur iż-Żejtun bħala viċi. Qalli li Dun Trevor kien se jispiċċa u li jien kelli niehu postu. Qalli wkoll li n-nies taż-Żejtun ikunu jħobbuni. U naħseb li kellu raġun mija fil-mija.

Issa ffit taż-żmien ilu, reġa' għajjatli Mons. Arċisqof u qalli biex immur Kappillan Wied il-Għajn. Dak il-ħin ħassejt hafna diffikultajiet. Imma ftakart f'dik il-wegħda li kont għamiltli dak inhar li sirt saċerdot u kelli idi f'idejh. "Iva rrid nobdi lilek u lis-suċċessuri tiegħek". Jien aċċettajt li nagħmel dak li Alla jrid minni. Ma kinetx faċli għalija. Kont drajt iż-Żejtun u kont drajt hafna lin-nies. Kont ili sitt snin u nofs magħkom. Imma dik kienet il-volonta' t'Alla. Meta kont fostkom, min jaf kemm għidtilkom li nagħmlu l-volonta' t'Alla. Issa kien wasal iż-żmien għalija li jiena wkoll nagħmel dak li Alla kien qed isejjahli għalih.

Għadni ma nafx x'se tkun tfixxer għalija din l-iva li għidt. Għadni ma nafx fejn se twassalni u x'se titlob minni. Imma nemmen li Ġesu' li sejjahli biex inkun tiegħu jibqa' dejjem hdejjja jdawwalni u jgħinni biex nibqa' nressaq aktar nies lejha. Din l-iva għidtha b'fiduċja sħiha f'Ġesu'.

Gheżiež Żwieten. Grazzi u grazzi hafna! Ghalkemm Alla jrid jinqeda bina s-saċerdoti biex jasal għandkom, ippruvaw fittxu lilu u mhux lill-persuna. Itolbu biex Ġesu' isejjah lil uliedkom halli jaqduh fis-saċerdozju. Nitlob hafna għalikom u nixtieqkom li titolbu għalija wkoll.



*Fr. Tony Cassar*

# Eżerċizzi 1995

## Fil-Knisja Parrokkjali

|                 |                  |           |                      |
|-----------------|------------------|-----------|----------------------|
| Għall-miżżewġin | 6 - 10 ta'Marzu  | 7.00 p.m. | Dun Joe Meli.        |
| Għal kulhadd    | 27 - 31 ta'Marzu | 9.00 a.m. | Dun Manuel Caruana.  |
| Għal kulhadd    | 27 - 31 ta'Marzu | 7.00 p.m. | Dun Tancred Sultana. |

## Fl-Oratorju

|                 |                  |           |                   |
|-----------------|------------------|-----------|-------------------|
| Għall-gharajjes | 20 - 24 ta'Marzu | 7.45 p.m. | Dun Charles Gauci |
|-----------------|------------------|-----------|-------------------|

## Fis-Sala Parrokkjali

|               |                  |           |                      |
|---------------|------------------|-----------|----------------------|
| Għaż-Żgħażaġh | 27 - 31 ta'Marzu | 7.30 p.m. | P.Marcello Girlando. |
|---------------|------------------|-----------|----------------------|

## Knisja San Girgor

|                 |                  |           |              |
|-----------------|------------------|-----------|--------------|
| Għall-Miżżewġin | 13 - 18 ta'Marzu | 7.00 p.m. |              |
| Għal kulhadd    | 20 - 24 ta'Marzu | 7.00 p.m. | P.D. Guzman. |

## Knisja tal-Hniena

|                 |                  |           |                    |
|-----------------|------------------|-----------|--------------------|
| Għal kulhadd    | 13 - 18 ta'Marzu | 7.00 p.m. | Dun Salv. Galea.   |
| Għall-miżżewġin | 20 - 24 ta'Marzu | 7.00 p.m. | Dun Ang. Seychell. |

## Knisja San Klement

|              |                  |           |                  |
|--------------|------------------|-----------|------------------|
| Għal kulhadd | 13 - 18 ta'Marzu | 6.00 p.m. | Dun Salv. Galea. |
|--------------|------------------|-----------|------------------|

## Knisja Santa Marija Ħal-Tmin

|              |                  |           |               |
|--------------|------------------|-----------|---------------|
| Għal kulhadd | 20 - 24 ta'Marzu | 6.00 p.m. | P. D. Guzman. |
|--------------|------------------|-----------|---------------|

## Rasir-RANDAN u Pellegrinaġġ tar-REDENTUR

### L-Erbgħa l-1 ta' Marzu 1995

Nagħtu bidu għal dan iż-żmien qaddis ta' talb, indiema minn dñubietna, ċaħda tagħna nfusna, u smiegh tal-Kelma ta' Alla. Matul dawn l-erbghin jum inhejju ruhna għall-Għid il-Kbir.

**Din is-sena l-Pellegrinaġġ tar-REDENTUR se jsir ukoll f'Ras ir-Randan:**

**5.00 p.m.** Qrar fil-Knisja Parrokkjali. Fl-istess ħin ikun hemm il-Via Sagra.

**6.00 p.m.** Pellegrinaġġ bl-istatwa tar-Redentur li tghaddi minn Triq Santa Marija, Misraħ S.Marija, Triq il-Madonna tal-Hniena, Triq Lorenzo Gafa', Triq John Borg, Triq S. Ġwann, Triq San Pawl, u lura għall-Knisja.

**7.00 p.m.** Quddiesa bit-tqeghid ta' l-irmied.

## Rokna għat-tfal

## Iċ-Ċkejken u l-Miraklu

Ġona, tifel żgħir, b'ilbies haġif u kkulurit qagħad bil-paċenzja kollha jistenna l-ommu tkabbiblu haġes hożziet żgħar u żewġ ħutiet gol-basket taċ-ċarruta. "Mur u hu pjaċir, qatt tagħmila ta' prużuntuż, ara ma tweggax, wara li tiekol thallix il-basket warajk", qaltli ommu x'hin waslitu sal-bieb.

Wara li mexxa biċċa mhux hażin, wasal hdejn nixxiegha fejn is-soltu kien jiltaqgħa ma' shabu. Intefa' bil-qedgħa hdejn l-ilma u qad iwaddab il-ġebel sabiex jgħaddi il-hin. Billi hadd minn shabu ma' tfaċċa beda miexi bil-mod il-mod mal-ġenb tan-nixxiegha li kienet tieħu lejn l-għadira. Hemmhekk zġur li kien isib xi kumpanija. Hu u shabu kemm il-darba kienu jmorru jghinu lis-sajjieda, u dawn kienu saru hbieb magħhom. Kienu jispjegawlihom kif issewwu x-xbiek, kif ilestu il-qfief biex fihom ipoġġu il-ħut, u kif ilestu l-ghalf biex bih jistadu.

Ġona kien għoddu wasal hdejn l-ilma, imma llum donnu kien hemm xi haġa differenti mis-soltu. Fuq ix-xatt ma kien hemm hadd hlief għasafar ipespsu. Ġona skanta u beda iħares l-hawn u l-hin biex forsi jilmah lil xi hadd. Fuq l-gholja ta' biswitu lemaħ bħal geġwigija ta' nies kollha jħarsu lejn il-quċċata. Hemmhekk kien hemm raġel, twil, sabiħ, bid-daġna, li kien qed ikellem lill-folla li kellu

quddiemu. Kulhadd kien attent jisma' dak li kien qed jgħidilhom. Kien qed jittellem fuq is-saltna tas-sema. Ġona fehem li dan hu post sabiħ biex tmur fih, imma biex jirnexxilek kien hemm bżonn li tkun bniedem tajjeb, li thobb lill-proxxmu tiegħek, anke jekk dan mhux dejjem ikun heġu miegħek. Ġesu' kien qed jgħid li s-saltna tas-sema tixbah lil perla sabiħa li dak ir-raġel li ried jakkwistha, kellu ibiegh kollox sabiex jixtriha.

Sabiex ikun jista jisma' tajjeb Ġona kien kważi wasal sa hdejn Ġesu'. Meta l-lmghallem waqaf, dar fuq ta' hdejn u qallhom li l-folla kienet bil-ġuħ u kellhom bżonn jitemgħuhom, wiehed mill-irġiel beda jidhaq u qallu li dak il-hin il-hwienet kollha kienu magħluqa u huma ma kellhomx biżżejjed flus biex jixtru għal kulhadd. Ġona ġebbed il-libsa ta' wiehed mill-irġiel u qallu li jekk irid Ġesu' setgħa jieħu l-ikel tiegħu. L-irġiel kollha bdew jidhqu imma Ġesu' tbissimlu, għolla harstu lejn is-sema u talab fuq dak il-ftit ikel. Ġesu' ha l-hobz qassmu u tah lill-hbieb tiegħu u ikkmandhom biex iqassmuh lil kulhadd. Kielu u xebghu u wara għabru tnax il-basket mill-biċċiet li kien fadal.

Ġona wkoll kiel il-hobz u l-ħut, ferħan se itir li Ġesu' kien għażel l-ikel tiegħu sabiex jagħmel miraklu hekk kbir.



## Mary se tiżżewweġ bil-Knisja!

**Ġanna:** "Għalfejn dan l-ghageb kollu biex tiżżewwġu. Meta żżewwigt jien ma kellniex u la kors ta' Kana u lanqas dal-hafna ġiri minn hemm għal hawn. Mort m'Ommi għand l-Arċipriet biex jgħamilli l-eżami, u dak qagħad jistaqsini l-Kredu u s-Salve Regina. Imbagħad hażżiżli ftit karti u suq għax sebah. Dak inhar tat-tieġ qomna kmieni u mort il-knisja ma' missieri w Ommi u x-xhud. Hemm sibna l-gharus max-xhud l-iehor jistennew. Dhalna fil-knisja, il-qassis beda jgedwed bil-Latin u mbagħad għedna s-'signor si', ilbisna ċ-ċrieket tal-kunsens u qagħadna l-knisja għall-quddiesa tat-tmienja."

**Mary:** "Imma ži, issa l-affarijiet m'għadhomx bħal ta' dari. Illum tghallimna l-iskola, u fthanna mohħna aktar."

**Ġanna:** "Ma tridx tghidli li ahna konna mohħna magħluq hux?"

**Mary:** "U le ži. Irrid ngħidlek li daż-żmien biex tiżżewweġ sew trid tistinka hafna, u anke titghallem hafna."

**Ġanna:** "Daż-żgur, għax illum mohħkom fil-fanfarunati. Mohħkom biex tiddevertu, tahdmu daqs il-klieb biex tfaddlu halli tagħmlu tieġ tas-sinjuri. Il-bqija tiehdu kollox biċ-ċajt u meta jiġi l-gwaj tibżgħu minn dellkom. Mur ġib in-nanna tara dawn l-affarijiet?"

**Mary:** "Veru li hawn min jiehu l-affarijeit biċ-ċajt, u hawn min jiżbalja wkoll. Għalhekk għidtlek li ż-żmien tbiddel. Xtaqtek ġejt ftit meta konna qed naghmlu l-kors ta' Kana, halli tara daww l-gharajjes kollha mheggin biex jiskopru flimkien kif jghixu żwieġ nistrani sew. Imbagħad xi ngħidu għal daww il-miżżewgjin; dik paċenzja bina. L-gharus tant ha pjaċir jitghallem li qalli li 'l quddiem ahna wkoll nibdew ngħinu l-gharajjes iżgħar minna."

**Ġanna:** "Allura x'inhuma jgħidu li l-Arċipriet reġa baġat għalikom? Mela ma jafx li tridu tlestu l-post?"

**Mary:** "U mela ma jafx. Meta ltaqjna miegħu xi sitt xhur qabel iż-żwieġ konna għajjenin imma hadna gost nitkellmu fuq iż-żwieġ tagħna. Xi grazzja għandna li se niżżewwġu bil-Knisja. Taf li barra li se nagħtu kelma ta' mhabba lil xulxin għal dejjem se nkunu qed naghmlu din il-wegħda lil Alla wkoll? Issa għandna żewġ laqgħat ohra biex nerġghu niftakru l-affarijiet tal-fidi nistranija, u wara se jagħmlulna quddiesa flimkien biex nitolbu l-għajnuna ta' Alla u ngeddu l-wegħdiet tal-Magħmudija."

**Ġanna:** "Tgħid xejn, forsi tisimghu quddiesa bħan nies daqskemm intom berdin daż-żmien!"

**Mary:** "Wara dan jgħidilna meta morru niehdu l-ġurament u jagħtina l-karti għall-kurja. Allura; ftit ġiri ieħor ma li għandna, imma dan ma jdejjaqnix għax issa naf li hawn min qed jiehu hsiebi aktar biex meta niżżewweġ inkun tajba għall-bnażzi u għall-maltemp."

**Ġanna:** "Qed ngħid kemm sirt taf tippriedka' kif ma dhalix soru? Tihux għalik taf. Bħalissa qed ngħir għalik u għal shabek għax għalkemm kont dejjem kuntenta b'Zeppi tiegħi - Allajh firlu, imma ahna qatt ma kellna ċans nitghallmu dawn l-affarijiet kollha. Għandek tgħid hawn dal-hażen kollu mas-saqajn u Alla jipprovdli dal-ġid kollu lil min irid jiżżewweġ sew. Isma' bilhaqq, meta tkun tista' ejja aqrali biċċa minn dak il-ktieb li kont qed taqra ma' l-gharus il-bierah filghaxija. Kemm kontu helwin....qiskom ta' l-istampi!"



## Kors ta' Kana għall-Gharajjes

Jibda l-Ġimgħa 21 ta' April 1995  
Fis- 7.00 p.m. fiċ-Ċentru Parrokkjali, Żejtun.  
Il-Laqqgħat se jsiru fi gruppi ta' gharajjes flimkien  
ma' koppji miżżewġa.

L-Gharajjes li jixtiequ jieħdu sehem huma mitluba jimlew il-formola li  
jsibu fl-Uffiċċju Parrokkjali mill-20 ta' Marzu sal-14 ta' April 1995.

## Kompetizzjoni

għat Tfal bejn id-9 u 12-il sena

Ir-rebbieħ jithabbar fil-barga li jmiss tal-fuljett u jieħu rigal.

*Wieġeb dawn il-mistoqsijiet fuq biċċa karta:*

1. a) Kemm-il statwa fiha l-purċissjoni tal-Ġimgħa l-Kbira taż-Żejtun?
2. a) Kemm hemm kwadri tal-Via Sagra fil-Knisja Parrokkjali taż-Żejtun?  
b) Semmi fil-qosor x'inhom x-xena li tidher fl-ewwel u fl-aħħar kwadru.
3. Ikteb x'inhuma l-hames misteri tat-tbatija meta ngħidu r-rużarju.
4. Ikteb ismek, l-indirizz, kemm għandek żmien u xi klassi qiegħed l-iskola, u ibgħat kollox f'envelope magħluq mhux aktar tard mil-15 ta' Marzu lill- Editur Fuljett "Iż-Żejtun"

Uffiċċju Parrokkjali

Triq San Girgor, Żejtun, ZTN04.

## Għal min se jilbes jew jerfa' fil-Purċissjoni tal-Ġimgħa l-Kbira.

Il-Purċissjoni tal-Ġimgħa l-Kbira mhix biss wirja ta' lbiesi u statwi sbieħ. Hija fuq kollox wirja ta' fidi u mhabba lejn Ġesu', is-Salvatur tagħna. Kull min jieħu sehem irid jipprepara lilu nnifsu matul ir-Randan kollu. Għalhekk nistiednu lir-reffiegħa, dawk li jilbsu ta' suldati u personaġġi, dawk li jagħmlu forċina, lit-tfal lil tad-drums u buglers, u anke lill-bandisti biex jieħdu sehem:

1. Fil-Pellegrinaġġ tar-Redentur u l-quddiesa ta' wara fl-1 ta' Marzu.
2. Fl-Eżerċizzj tar-Randan (ara l-programm f'pagna 5).
3. Fil-quddiesa kull nhar ta' Hadd matul ir-Randan u f'Hamis ix-xirka.
4. Fil-purċissjoni tad-Duluri u fil-quddiesa nhar is-7 t'April.